

መገዲ ደማስቆስ

ቅ. ጳውሎስ



ንባባት: ግ.ሐ. 91-9; 22:6-11; 26: 9-20 ቅ. ጳውሎስ ንነፍስወከፍና አምላኽ አብኡ ክንምለስ ዝሕግዝ ፍሉይ ታሪኽ እዩ። ቅ. ጳውሎስ ባዕሉ ታሪኽ ምምላሱ ይነግር። አብ ግ.ሐ.ን አብ መልእኽታቱን ብተደጋጋሚ ተነጊሩ ንረኽቦ። ቅ. ጳውሎስ ዝልዓለ ትምህርቲ ዝተማህሮ አምላኽ ብዘይናትና ተስትፎ አፍደገ ድሕነት ከም ዝኸፍተልና አብ ሕይወቱ ርእዩ። ሓንትስ ናብ አምላኽ ንእመን እምበር ንዝኾነ ጸበባን መከራን ክንሓልፍ ከም እንኽእል ደጋጊሙ ይነግረና።

አብ መገዲ ደማስቆስ ዝኾነ ዓቢ ትምህርቲ አልኦ። ነዚ አብዚ አብ ልደት አብ እንቀራረብሉ ዘሎና እዋን ክሕግዘና ቀስ ኢልና እናአስተንተና ንርእዮ።

ኩልና ደቂ ሰብ ካብ ጌጋና ክንምለስ ሕይወትና አብ ስሩዕ መስመር ክንመልስ ምስ አምላኽን ሰብ ክንዕረቕ ንደሊ ኢና። ምኽንያቱ ካብ ክፍአቱን ካብ ግጉይ ሕይወቱን ዝምለስ ሰብ ሓዲስ ርክብን ሕይወትን ምስ ሰብን አምላኽን ስለ ዝጅምር። አብ ገለ እዋን ድቕድቕ ዝበለ ጸልማት ጎልቢብና እንከሎ ሓንቲ ከምዘይ ኮና ንርኢ ከምዘሎና ገርና ንሕወትና ነታልላ ኢና። ንእንጉዓዞ ዘሎና ጎዳኢ መገዲ አብ ክንዲ እንርኢ ካልኦት ዝገብርዎ ክንርኢ ንፍትን እዚ ኸአ ካብ ሓቕን ቅድስና አሃውቲቱና ንነብር። ነፍስወከፍና አብ ሕይወትና ፈቲናዮ ንኸውን ኢና። አብዚ እዋን ልደት አብ እንቀራረብሉ ዘሎና እዋን ሕይወትና አተሓሳስባና ምስ አምላኽን ሰብን ዘሎና ርክብ አብ ንቡር ክምለስ እዋ አብ አገልግሎትን ስብከተ ወንጌልን ክንወፍር ንቀራረብ።

አብ ታሪኽ ድሕነት ብዛዕባ አብ አምላኽ ምምላስን አምላኽ ክንምለሶ ከምዝደሊ ዝገልጽ ብዙሕ ንረክብ ኢና። እስራኤላውያን ሓደ ካብቲ ብተደጋጋሚ ዝገብርዎ ዝነበሩ ካብ ሕግን መገድን አምላኽ ክወጹ ከለዉ አምላኽ ብነብያትን አበውን ገሩ ክምለሱ ይነግሮም ከም ዝነበረ፤ አብ ገለ እዋን ከአ ክምለሱ ምእንቲ ዝተፈላለዩ መቕጻዕቲ ከም ውግእ፤ ጥመት፤ ስደት፤ ይሰደሎም ከምዝነበረ ንርኢ። ክንስሑን ብጌግኦም ተአሚኖም ክጥዓሱም እምከለው ግን ኩሉ ጊዜ ይምህሮም ከምዝነበረ ቅ. ምጽሓፍ ይነግረና። ገለ ካብቲ ከም አብነት ክኾነና ዝኽእል ክንርኢ።

ታሪኽ ሩት:

መጽሓፍ ሩት ከም ዝገልጸ ትሪኽ አብ ምድረ ይሁዳ ጥመት ምስ አተወ ኤሊሜሊክ ምስ ሰበይቱ ናእሚን ክልተ ደቆምን አብ ምድረ ሞአክ ክቕመጥ ከም ዝተሰዱ ይነግረና። ድሕሪ ገለ ዓመታት ግን ኤሊሜሊክን ክልተ ደቁን ሞቱ ክልቲኦም ደቁ ካብ ሞአባውያን ተምርዕዮም ነበሩ። ሰለስተ መበላሉ ሓዱጎም ሞቱ። ጥመት አብ ይሁዳ ምስ ሓለፈ ናእሚ ንዓድብኦ ክትምለስ ወሲና ንክልተ አንስቲ ደቃ ኸአ አብ ሰስድርኦን ክምለሳ ነጊራተን። ካብኦን ሶርጳ ዝተባህለት አብ ስድርኦ ተመልሰት ሩት ግን ምስኦ ከደት በዚ ኸአ አብ ሕይወታን አብ ታሪኽ እስራኤላውያን ዓቢ ተራ

ዘልአ ተጻወተት። ሩት ዝገበረቶ ናይ እምነት ቃል ኣብ ቅዱስ መጽሓፍ ዝልግለ ቦታ ሒዞ ይርከብ። ሩት ንሓማታ ከምዚ በለታ፡

ንኣኺ ኃዲገ ንድህሪት ክምለስ ግድን ኣይትበልኒ። ኣብ እትኸድዮ እኸይድ ኣብ እትኃድርዮ ኸኣ እኃድር። ህዝብኺ ህዝቦይ ኣምላኽኪ ድማ ኣምላኽይ እዩ። ኣብታ እትሞትላ እመውት ኣብኣ ድማ እቕበር። ኣነ ብሞት እንተ ዘይኮይኑ ካባኺ እንተ ተፈልየ እግዚአብሔር ባዕሉ ይቕጽዓኒ በለታ (ሩት 1፡16-17)።

ሩት ንናኣሚ ኣሰንያ ንቤተልሔም ከደት ኣብኡ ኸኣ ንቦኣዝ ተመርዕያ ናይ ኤልሜለክ ሰብኣያ ዘመድ። ኣበድ ዝተባህለ ኸኣ ወለዱ ንሱ ኣብሓጎ ንጉሥ ዳዊት እዩ። እዚ ናይ ሩት ንመጻዋዕታ ሕራይ ምባል ነቲ ማርያም ድሕሪ ዘመናት ዝበለቶ ኣቕዲሙ ዝሕብር እዩ። እዚ ታሪኽ ሩት ታሪኽ ናይ ሓደ ባህሊ ናብ ካልእ ባህሊ። ናይ ሓደ ሃይማኖት ናብ ካልእ ሃይማኖት ናይ ምቕያር እዩ። ሩት ንኹሉ ሓዲጋ ንሓማታ ሰዒባ። ንድህሪካ ንባህልኻን ንኹሉ ሓዲግካ ኣብ ዝበለጸ ክትመርጽ ወይ ክትቅይር እንከሎኻ ፍሉይ ውሳኔ እዩ። ኣብዚ እዋን ኣምላኽ ንነፍሲ ወከፍና ካብቲ ወዲቕናዮ ዘሎና ባህልን ሕማቕ ሕይወትን ክንቅይር ይሓተና ኣሎ። ብርግጽ ክትቅይር እትሳቕዮን እትዋረዶን ኣሎ ግን ንዝበለጸ ሕይወትን ጸጋን መተካእታ ዮብሉን ከም ሩት ደፊርና ክንውስን ኣሎና ኸው ኣምላኽ ዝግበየ ጸግኡ ይዕድለና።

ሩት ንስድርኣን ዓድብኣን ሓዲጋ ንሓማታ መሲላ ሰዒባታ። ኣብዚ እቲ ቀንዲ ኣብነት ዝኾነና ክትቅይር ክትውስን ኣሎካ። ኣብ ድሕነት ርእስና ወሲና ክንክእል ኣሎና። ብዓለ ልደት ንሓዲስ ሕይወትን ርክብን ዝዕድም እዩ ስለዚ ሎሚ ክንውስን ኢና ኣብዚ ዘሎና። ንመን እስዕብ ኣሎኹ ክንብል ኣሎና።

ታሪኽ ዳዊት ንጉሥ፡

ዳዊት ንጉሥ ብኣምላኽ ተሃርዮ ኣብ ንግስነት ዝበጽሖ ፍሉይ ፍቕሪ ኣምላኽ ዝረኸበ እዩ ነሩ። ኣምላኽ ዝደልዮ ይገብር ስለ ዝነበረ ብዙሕ በረኽትን ጸጋን ረኺቡ ነበረ። እንተ ኾነ ሰብ ሰብ ምዃኑ ከይተርፍ ዳዊት ንኣምላኽ ዘሕዝን ኣብ ዓቢ ኃጢአት ወዲቐ።

ቅዱስ መጽሓፍ ካብ ሓደ ባህሊ ናብ ካልእ ባህል ወይ ካብ ሓደ ሃይማኖት ናብ ካልእ ሃይማኖት ዝተገብረ ምልዋጥ ወይ ምሕዳስ ጥራሕ ኣይ ኮነን ዝነግር። ካብ ኃጢአት ናብ ኣምላኽ ናይ ዝተመልሱ እውን ይነግር እዩ። ሓደ ክብኡ ናይ ንጉሥ ዳዊት ብኃጢአቱ ተመሊሱ ናብ ኣምላኽ ምምላሱ ዝነግር እዩ። እዚ ምምላስ ካብ ሓደ ሃይማኖት ምምላስ ዘይኮነ ናይ ንስሓን ጣዕሳን ምምላስ እዩ። ኃጢአት ዳዊት ንጉሥ ንወተሃደሩ ኡርያ ብዓመጽ ኣቕቲሉ ንሰበይቱ ባትሸባ ወሲዱ ምስኣ ዝመት ምፍጻሙ ሰበይቱ ምግባሩ እዩ። ናታን ነብይ ልኡኽ ኣምላኽ ኮይኑ ንዳዊት ኃጢአቱ ክነግሮ ተላኢኹ። መቕጻዕቲ ኃጢአቱ እቲ ካብኡ ዝተጸንሰ ሕፃን ሞይቱ።

ኣብዚ ክንሓስቦ ዝሕዝግዘና ኣምላኽ ኣብ መገዱ ክንምለስ ዝተፈላለየ ነገራት ይሰደልና። ሰባት ይሰደልና ወይ እውን ኣብ ሕይወትና ብዝወርድ ጸጋ ድዩ ወይስ ስቓይ መልእክቱ ይሰደልና ርኢና ክንክእል ኣሎና። እዚ እዋን ምጽኣት ፍሉይ ምልክት ኣብ ኣምላኽ ክንምለስ ዝውሃብና ዘሎ እዩ ሰሚዕናን ርኢናን ክንክእል ኣሎና።

ዳዊት ንጉሥ ብናታን ኃጢአት ምስ ተገልጸሉ ኣብ ንስሓን ጣዕሳን እዩ ኣትዩ እዚ ኸኣ ኣብ መዝሙር 51 ተገሊጹ ንረኽቦ። ካብቲ ናይ ምሕረት ጸሎት ዝገበሮ ኸኣ ነዚ ዝስዕብ ነንብብ፡

አ አምላኽ ምእንቲ ዘለዓለማዊ ምሕረትካ ኢልካ ይቕረ በለለይ ምእንቲ ዓቢ ርሕራሔኻ ኢልካ ኸአ አበሳይ ደምስስ። ካብ አበሳይ አጸቢቕካ ሕጻበኒ፣ ካብ ኃጢአተይውን ሕጻበኒ፣ ካብ ኃጢአተይ አጽርየኒ፣ እነ አበሳይ እፈልጥ አሎኹ ኃጢአተይ እውን ኩሉ ጊዜ ኣብ ቅድመይ እዩ። እነ ንኣኻ ንኣኻ ንበይንኻ በደልኩ፣ ኣብ ቅድመኻ እውን እከይ ገበርኩ ስለዚ ክትፈርደኒ ሓቅኻ ኢኻ እንተ ቐጻዕካኒ እውን ቅኑዕ አሎኻ፣ ካብታ ዝተወልድኩላ መዓልቲ ኃጥእ እየ ካብታ አደይ ዝጸነሰትን መዓልቲ በደለኛ እየ. . . . ገጽካ ካብ ኃጢአተይ ከውሎ ንብዘሎ አበሳይ እውን ደምስስ፣ አ አምላኽ ጽሩይ ልቢ ፍጠረለይ ጽኑዕ መንፈስ ከአ ኣብ ውሽጠይ ሓድስ፣ ካብ ገጽካ አይትደርብየኒ፣ ቅዱስ መንፈስካ እውን አይተግድፈኒ፣ ሓጎስ ምድኃንካ ምለሰለይ ፈትየ ክእዘዘካ ደግፈኒ (መዝ. 51) እናበለ ጸጸትን ጣዕሳን ዝመልኦ ልመና አቕሪቡ ብምሉእ ኣብ ምሕረት አምላኽ ኢዱ አንቢሩ። እዚ ጸሎት ብተደጋጋሚ ኣብ ጸሎታትና እነዘውትሮ ሓደ ተነሳሕን ምሕረት አምላኽ ዝደሊ ዝጽልዮን እዩ።

ታሪኽ ዳዊት ንጉሥ ንኹልና ዝጠቅም ምኽሪ ኣለዎ ምኽንያቱ ንሱ እግዚአብሔር ከም ልቡ ዝበለ ሰብአይ ስለ ዝረኸቦ (1ኛሙ 13:14)። ኩልና ንአምላኽ እንደሊ ከምቲ ዳዊት ዝነበሮ ክንከውን እዩ ዘድሊ እንተኾነ ዳዊት ኣብ ኃጢአት ወዲቐ። መን ካባና እዩ ነዚ ምስ አንበበ በዚ ወይ በቲ ከምኡ ዘይገበረ። ኣብዚ እንርእዮ ዳዊት ዝገበሮ ሕማቕ ኃጢአት መወዳእታ እቲ ታሪኽ አይ ኮነን። ዝገበርናዮ ብዘየገድስ፣ ዘውረድናዮ ጉድኣት ዓይነቱ ብዘየገድስ፣ ክሳብ ክንደይ ዓቢ ኃጢአት ንግበር ኣብ አምላኽ ክንምለስ ብኃጢአትና ክንሳሕ ጌና ጸገም አይኮነን። አምላኽ ንተነሳሕ ልቢ ክምሕር እቕረ ክብል ኩሉ ጊዜ አፍደገ ምሕረቱ ምስ ከፈተ እዩ። ኣብዚ ናይ ዳዊት ታሪኽ እንምሃሮ እቲ ብሰንኪ ኃጢአትና ዘጥፋእናዮ ጸጋ አምላኽ ከምብሓድስ ክንረኽቦ አፍደገ አምላኽ አይተግደን ኣሎ ሓንትስ ተጣሚስና ብኃጢአትና ተአሚና ምሕረት ንሕተት እምበር።

ኃጢአቱ ተአሚኑ ኣብ አምላኽ ዝምለስ ሰብ ኩሉ ጊዜ ምሕረት አምላኽ ይቕበል እዩ። ሎሚ ምዓልት ምሕረትን ዕርቅን ምስ አምላኽ እዩ። ከምዳዊት ንጉሥ ብምሉእ ኣብ አምላኽ አሚና ካብ ክፍኣትናን ኃጥኣትናን ክንምለስ ሎሚ ንወስን።

ታሪኽ ቅ. ጳውሎስ፡

ኣብ ሓዲስ ኪዳን ብዙሕ ናይ ሓደ ኃጥእ ሰብ ተነሲሑ ኣብ አምላኽ ዝተመልሰ ብምድግጋም ከም ዝተማሕሩ ዝነግር ንረክብ ኢና። ኣብ ሉቃስ 15 ዘሎ ብዛዕባ እቲ በታኒ ውሉድ ሓደ ካብቲ ዝበለጸ ኣብነት እዩ። እታ ሳምራዊት ሰበይቲ ኣብ ዔላ ምስ ኢየሱስ ዝተራኸበት፣ እታ ዘማዊት ሰበይቲ ብዛዕባ ሓደ ካብ ኃጢአቱ ናብ አምላኽ ዝምለስ ኣብነት ዝህብ እዩ። እንተ ኾነ ከም ናይ ቅ. ጳውሎስ ኣብ መገዲ ደማስቆስ ዝተጓነፎ መሃሪ ዝኾነ ኣብነት የለን። ኣብ ታሪኽ ቅ. ጳውሎስ እቲ ቀጻሊ ጉዕዞ ለውጢ ሕይወት ከም ቅጽበት እዩ መጺኡ።

ጳውሎስ ቅድሚ ሕይወቱ ምልዋጥ ነቲ ዝገብሮ ዝነበረ ኩሉ ቅኑዕን ዝአምነሉ እዩ ነሩ። ብዛዕባ ዝገጠሞ ኣብ ክልተ ምንጭታት ኢና እንረኽቦ ኣብ (ግ.ሓ 9:1-ፍ፣ 22:6-16፣ 26:12-18)፣ ከምኡ ኣብ መልእኽትታት ቅ. ጳውሎስ 1ተሰሎንቄ፣ ገላትያ፣ 1ይ2 ቆሮንቶስን ኣብ ሮሜን። ኣብ ታሪኽ ሕይወቱ ክንርኢ ከሎና ሳውል ፈሪሳዊ ካህን ካብ ዓሌት ብንያም ሮማዊ ዘግነት ዝነበሮ፣ አምላኽ ዝፈቱ አይሁዳዊ እምነቱ ዘኸብር ቀናእ ሰብ እዩ ነሩ፣ በዚ ዝጠራጠር አይ ነበረን። ኣብ ትሕቲ እቲ ዓቢ መምህር ገማልያል ዝተባህለ ተማሂሩ። ብዛዕባ እምነቱን ከመይ ኢሉ ከምዝተቐየረ ክገልጽ እንከሎ ብዛዕባ ዝሓለፈ ሕይወቱ ይነግር፣ ቀደም ብእምነት አይሁድ ኣብ ዝነበርኩሉ ንቤተ ክርስትያን አምላኽ ካብ መጠን ንላዕሊ ከም ዘሳደድክዎን ከዕንዋ ከምዝፈተንኩን ሰሚዕኩም ኣሎኹም፣ ብእምነት አይሁዳ ካብ ኩሎም ደቂ ዓደይን መሳቶይን

እበልጽ ነበርኩ፤ ብዛዕባ ሥርዓት አቦታተይ ድማ ቐናእ ነበርኩ (ገላ 1:13-14) እናበለ ዝነበሮን ሕጂ ዘለዎን ይገልጽ።

ሳውል ንቀዳመይቲ ቤተ ክርስቲያን አሳዲዱ ኣብ ቅትለት እስጢፋኖስ ናይ እቶም ዝቐትሉ ዝነበሩ ክዳውንቲ ዝሕሉ ዝንበረ እዩ በዚ ኸአ ኣብ ቅትለት እስጢፋኖስ ቀዳማይ ሰማዕት ተሳቱፉ እዩ፤ ንሱ ኣብ መገዲ ደማስቆስ ንክርስቲያን ክአስርን ክቐትልን ከጥፍእን እናኸደ እንከሎ እዩ ኣብ መገዲ ኩሉ ነገራት ተቐይሩ። ብዙሓት ስነጠበባውያን ብስእሊ ክቐርጽዎ ከለዉ ሓኒቐ ካብ ፈረሱ ከውርዶ ይስእሉ (ካራቫጆ ዝተባህለ ዝሰአሎ ነዚ ይገልጽ)። እዚ ናይ ጳውሎስ ምልዋጥ ንናይ ነፍሲወከፍና ክንገብሮ ዘሎና ተመክሮ መገዲ ደማስቆስ እዩ ዝሕብረና።

እንታይ እዩ እቲ ካብ ሕይወት ቅ. ጳውሎስ ኣብ ተመክሮ መገዲ ደማስቆስ እንምሃሮ?

ብዙሕ ንጹርን ጠቓምን ዝኾነ ነገራት ንነፍሲ ወከፍና ዝኸውን ትምህርቲ ክንረኽቡሉ ንኸእል ኢና። በዚ ኸአ ንምሉእ ሕይወትና ዝኸውን መንፈሳዊ ስንቂ ክንቀስም ንኸእል ኢና። ካብቲ ብዙ ገለ ክንጠቅስ፡

1. **ትዕቢት (ርእሰሰ ምትእምማን) ቅድሚ ውድቀት ይመጽእ።** ቅ. ተረዛ ብዓልቲ አቪላ ከም እትብሎ ሓደ ኣብ መንፈሳዊ ሕይወት ክጉዓዝ ዝደሊ አቐዲሙ ብተደጋጋሚ ኣብ ትሕትና ጊዜ ከሕልፍ አልኦ ትብል። ዕቡይ ሰብ ካሳብ ክንደይ ንጹሕ ምዃኑ ወላ ይእመን ሓሳቡ ብቲ ዘልኦ ግጉይ ምስሊ ሓቂ ዝተመርሐ እዩ። ጳውሎስ ቅድሚ ስቕለት ኢየሱስ ብዛዕብኡ ከም ዝሰምዐ ዝገልጽ መረጋገጺ የብልናን፤ ከም ኩሉም ናይ ዘመኑ ዝነበሩ ሰባት ብዘይካ እቲ ዝነበሮ ቅንኢ ሕጊ አይሁድን ነብያትን ኣብ መንፈሳዊ ጸልማት እዩ ዝነበር ነሩ። በዚ ኸአ ንኢየሱስ እቲ ዝጸበይዎ መስሕ ምዃኑ ከለልዮ አይ ክአለን። ምናልባት እዚ ንቅ. ጳውሎስ አየስምዕን ክኸውን ይኸእል እዩ እንተ ኾነ ዝኾነ ሰብ ዝተጋነን እምነትን ርእሰ ምእትምማን ገሩ ዝጉዓዝ ንሓቂ ክፈልጥ ዕጹው ሕይወት እዩ ዘልኦ። ኣብዚ ዘሎናዮ ዘመን ንብዙሓት አኸረርቲ እዚ እዩ ጸገሞም፤ ንሓቂ ኣብ ካልኦት ክርእይዎ አይ ክእሉን፤ ንሕና ጥራሕ ኢና ኣብ ሓቂ ዘሎና ምሳና ዘይአምን ክቐትል ክጠፍእ አለዎ ብምባል ንብዙሓት ይቐትሉ። ግን እቲ ሓቂ ኣብቶም ግዳያት ብዝያዳ ክህሉ ይክአል እዩ። ምርአይን ምስትውዓልን የድሊ።

2. **ሓቀኛ ምልዋጥ ዝመጽእ ብምሉእ ርእስኻ ኣብ ትሕቲ አምላኽ ክትገብር ከሎኻ እዩ ዝርከብ።** ስኣን ነቲ አምላኽ ዝብለና ወይ ዝህበና ስኣን ምቕባል ክንደይ ጊዜ እዩ ዕድል ምልዋጥን ተሓድሶን ዝሓለፈና። ወላ እውን ጌጋ ከምዘሎና እና ተረድኣና እንከሎ ጸማም እዝኒ ሂብና ስኣን ጌጋና ተቐቢልና ክንዲ ንቐይርሞትን ጥፍኦትን እናመረጽና ኣብ ዘይተደለ ክፍኦት እንነብር ውሑዳት አይ ኮናን። ገለ ከይጎድለና ወይ ከይንስእን ከም ክብሪ፣ ምቁጽጻር፣ ስም ክትረክብ፣ ምውናን፣ ጽኑዓት ምዃና ክነርኢን እዝን ካልእን ከይጠፍኣና እናረኣና ኣብ ጌጋና ንጸንዕ። ክንደይ ጊዜ ኢና ኣብ መንበረ ኑዛዜ ኣቲና ነቲ ኩሉ ዝተናዘዘናዮ እንደገና ሒዘናዮ ንቦታና ክፍኦትና ጸርና ንአምላኽ አጸጊዕና እንሓድጎ። ዝመጽእ ይምጽእ እታ እንኮ አማራጺት ዘላትና ብምሉእ ኣብ ትሕቲ አምላኽ ክንኣቱ አሎና ስዑ አባይ ዝነበር ዘሎ ክርስቶስ እምበር አነ አይ ኮንኩን ክንብል ኢና። ቅ. ጳውሎስ ክርኢ ክዓውር ነርዎ። ንክርስቲያን ከሳድድ እንከሎ ንአምላኹ እዩ ዘሳድድ ነሩ። ካብቲ ቅድሚ ተማሂርዎ ዝነበር እንደገና ክምሃር ክደሊ አለዎ ወላ ነቲ ዝፈትዎ ጽቡቕ እዩ ዝብሎ ዝነበረ ከመይ ኢሉ ከምዝሓድግ ክምሃር አለዎ።

3. **ለውጢ ሓደ ጊዜ ገርካዮ ዝሓልፍ አይ ኮነን።** ቅ. ጳውሎስ ደልዩ ብኻልኦት ተመሪሑ ንደማስቆስ ከይዱ ኣብኡ ንኣናንዩ ረኺቡ ብእኡ ተጠሚቑ። ድሕሪ ቁርቡ ጊዜ ኣብ ቤተ ጳውስት ኣይሁድ ከይዱ ክጽሊ እኳ እንተ ደለየ ገለ ጊዜ ወሲዱ ክምሃር ከምዘለዎ ፈሊጡ። ሰለስተ ዓመት ኣብ ዓዲዓረብ እናጸለየን ብመንፈሳዊ ሕይወት እናዕበየን ኣሕሊፍዎ። እዚ ጌና መጀመርታ እዩ ነሩ። ኣብ ምልዋጥ ገጹ ዘድሃበ ሰብ ኣብተን ናይ መጀመርያ መዓልታት እኳ ውዕወዕ መንፈስን ምልዋጥን እንተ ኣርኣየ እቲ ጉዕዞ ተወዲኡ ማለት ኣይኮነን። ቅ. ጳውሎስ ኣብ ጽሑፉ **ንኻልኦት እናሰበኸኩ ንርእሰይ ዘይብቐዕ ምእንቲ ኸይከውን ንሰብነተይ እቐጽዎን እገዝኦን ኣሎኹ** (1ቆሮ 9:27) ይብል። ስቓዩን ውርደቱ ጌና ኣብ መወዳእታ ከምዘይበጽሐ ክገልጽ ኢሉ ኸኣ ውሉድ ኣምላኽ ምዃና ኸኣ እቲ መንፈስ ኣምላኽ ባዕሉ እዩ ምስ መንፈስና ኾይኑ ዚምስክር። እምብኣር ውሉድ ካብ ኮና ወረስቲ ድማ ኢና፣ ንኣምላኽ ወረስቱ ንክርስቶስ መዋርስቱ ኢና፣ ምስኡ ሓሳረ መከራ እንተ ጸገብና ምስኡውን ክንከብር ኢና (ሮሜ 8:16-17)። ምልዋጥ ናይ ሕይወት ምሉእ ጉዳይ እዩ ስለዚ ንድሕነትና ብፍርሃትን ርዓድ ኩሉ ጊዜ ነቐሕና ክንጻዕ ኣሎና።

4. **ለውጢ ምሉእ ምምላስ ናብ ካልእ ምክዝን እዩ።** ሓቀኛ ለውጢ ክንምከር ምስ ኣምላኽን ምስ ርእሰናን ምሉእ ቅንዕና ክህልወና ኣለዎ። ፍርቂ ፍርቂ ዝብሃል የብሉን። ካብ ሕይወት ቅ. ጳውሎስ ንላዕሊ ገሩ ቅድምን ድሕሪን ምልዋጥ ሕይወት ዝገልጽ የለን። ኣብ ክርስቶስ ዘሎና ሕይወት ልዕሊ ዝኾነ ብሕይወትና እንከሎና እንገብሮ ክኸውን ይግባእ። እዚ ተግባር ኣብ ምሉእ ሕይወትና ክነተግብሮ ኣሎና። ኣብ ቤተ ክርስቲያን እንከሎና እሙናት ካብኡ ምስ ወጻእና ግና ዘይእሙናት ክንከውን የብልናን። እንተ ዘይኮነ ኣብዝኾነ ካልእ ነገር ዘይእሙናት ኢና እንኸውን። እምነትና ኣብ ኩሉ ኣብ ገዛና ኣብ ስራሕና ምስ ሰባት እንከሎና ክነርእዮን ክንምስክርን ዘሎና ጉዳይ እዩ። ንክርስቶስ ክነገልግል ወይ ክንስዕብ እንደሊ እንተ ኾና ክልተ ጎይቶት ክነገልግል ኣይክኣልን እዩ፣ ክልተ ዓይነት ሕይወት ክነብር እውን ኣይክኣልን እዩ።

ኣብ ሕይወትና እምብኣር ለውጢ ክንገብር ክልተ ነገር የድልየና። ፩ያ ጸጋ ኣምላኽ የድልየና ነዚ ኣብነትና ቅ. ጳውሎስ እዩ፣ ኣምላኽ ባዕሉ እዩ ክመልሶ ክልውጦ ደልዩ። ዝጉዓዞ ዝነበረ ጉዕዞ ንኣምላኽ ዘሕዝን ምዃኑ ባዕሉ እዩ ገሊጽሉ እዚ ጸጋ ንብሎ። ፪ይ ናይ ባዕልና ሕልና የድሊ ናይ ተግባራትና ፍርዲ ክህልወና ይግባእ። ንኸፉይ ግብርና ክንኣድጎ መገድና ክንቅይር ድለት ጣዕሳ ክነርኢ የድሊ ዝተረፈ ኣምላኽ እዩ ዝምልኦ ሓንትስ ንሕና ነቲ ጉዕዞ ንጀምሮ። ኣእምሮናን ሕልናናን ክንክፍ እንተ ኸኣልና ንሓቅን ንድለት ኣምላኽ ክንፈልጥ ንኸእል ኢና፣ እቲ ጸገም ልብናን ሕልናና ዓጺና እንጉዕዞ ውሑዳት ኣይ ኮናን።

እዚ ጊዜ ምጽኣት ነዚ ኣብ ሕወትና ክንገብር እዩ ዝድለ ዘሎ። ኣብ ሕይወተይ ኣየናይ ጉዕዞ እየ ዝጉዓዞ ዘሎኹ ኢልና ክንርኢ የድሊ፣ ከም ጳውሎስ ኣብ ዓመጽን ጽልእን ወፊርና እንከሎና ብኡእ ከይንጠፍእ በዚ ብሩኽ እዋን ክንምለስ ይደልየና ኣሎ።

ነፍሲ ወከፍና እንጉዓዞ መገዲ ደማስቆስ ኣሎና ስለዚ ኣብ መንጎ መገዲ ደው ንበል ኣምላኽ ይጽውዕ ከይህሉ። ጳውሎስ ስለምንታይ ተሳድደኒ ኣሎኻ ዝብል ምስ ሰምዐ መን ኢኻ ጎይታይ ኢሉ ሓቲቱ ኣነ ኢየሱስ እቲ እተሳድደኒ እናበለ መሊሰሉ። ጳውሎስ ንክርስቲያን እምበር ንኢየሱስ ከም ዘሳድድ ዝነበረ ይፈልጥ ኣይ ነበረን ስለዚ ሰንቢዱ ቀልጢፉ ኣብ ንስሓ እዩ ኣትዩ።

ጎይታይ እንታይ ክንብር ትደሊ ኣሎኻ እናበለ ናይ ሓደ ተነሳሒ ዝሓቶ ሕቶ ሓቲቱ። ተመሳሳሊ ነገር ዮሐንስ መጥምቕ ኣብኡ ክጥመቁ ንዝመጽኡ ዝነበሩ እንታይ ክንገብር ኢሎም ምስ ሓተቱ ንንስሓ ዝበቅዕ ፍረ ድኣ ገበሩ እናበለ በበቲ ዘለውዎ ሕይወቶም ክቅይሩ ሓቲትዎም (ሉቃ 3:8)። ጵውሎስ ኣብ ምድሪ ወዲቐኹ እንከሎ እዩ ንስሓ ገሩ ንሕና ውን ነዚ ክንገብር እዩ ዝድለ ዘሎ። ተምበርኪኽና ብኸፍኣትና ክንእመን እሞ ካባና ዝግበር ደፊርና ክንሓትት።

እዚ ናይ ጵውሎስ ጉዕዞ ንእኡ ብዝመስል ክንሕደስ ክንልወጥ ሎሚ ይድለ ኣሎ። ኣብ ሕይወተይ ክልውጦ ክሓድጎ ካባይ ዝድለ እንታይ ኣሎ ኢልና ንርእስና ክንሓትት ኣድላዩ እዩ። ከም ሰባት መጠን ጌጋና ክንቅበል ይኸብደና እዩ እንተ ኾነ ይኣክል መገዲ ክፍኣት፣ ይኣክል ቂምታ ኢልና ኣብ ልብና ክንምለስ እሞ ንለውጥን ተሓድሶን ንበገስ።

ለውጢ ብዝተፈላለየ ጊዜን ኣገባብን እዩ ዝመጽእ። ኣብ ገለ ሰባት ብሃንደበት ብዘይተጸበይዎ ቅጽበታዊ ለውጢ ይገብሩ፣ ኣብ ገለ ኸኣ ቀስ ብቐስ ይመጽእ። ናይ ጵውሎስ ብዘይሓሰቦን ኣብዘይተጸበዮን መጺእዎ ብወገኑ ነቲ ዝተገልጸሉ መልሲ ምሃብ ጥራሕ እዩ። ኢየሱስ ክሳብ ሎሚ ዝገንደርካዮን ዝተጋገኻዮን ይኣኸለካ ደጊም ቀይር መጋቢር ድሕነት ክገብረካ እየ ምስ በሎ ቀልጢፉ ኣሚኑ ኣብ ምድሓን ካልኣት ክወፍር ፍቓደኛ ኮይኑ። ኣብ ደማስቆስ ኣትዩ ኣብኡ መንፈስ ቅዱስ ተቐቢሉ ተጠሚቑ ንሰለስተ መዓልቲ ጸይሙ ድሕሪኡ ክርኢ ጀሚሩ። እዚ ናይ ጵውሎስ ጉዕዞ ንስሓ ክነዘውትር እዩ ሎሚ ዝድለ ዘሎ፣ ኣምላኽ ይዛረብ ኣሎ ሰሚዕናን መልሲ ሂብናን ክንክእል ኣሎና። ኣምላኽ ክዛረብ ወይ መልእኽቲ ክሰደልና እንከሎ ቀልጢፍካ መልሲ ምሃብ የድሊ ክሓስበሉ ክዝትየሉ እንብለሉ ምኽንያት የብልናን ክንቅበል ክንእዘዝ ጥራሕ እዩ ዘሎና። ጎይታይ ክሰምዓካ ተዛረብ ክንብል ጥራሕ እዩ ዘሎና ነዚ ኸኣ የብቅዓና።

ኣብ መገዲ ደማስቆስ ነቲ ጸላኢ ክርስትያን ዝነበረ ከጥፍኦም ፍቓድ ካብ ሊቃነ ካህነት ወሲዱ ዝጓዩ ዝነበረ ኣብ እሙን ሓዋርያ ለዊጥዎ። ሰባኺ ወንጌል እኳ ድኣ ልዕሊ ኩሎም ከም ዝሰብኸ ገርዎ። እዚ እንጉዓዞ ዘሎና ናይ ምጽኣት ጉዕዞ ከም ጉዕዞ ደማስቆስ ክልውጠና ክሕድሰና ጸሎት ክንገብር የድልየና።

ኦ ኣምላኽ ልበይ ከፊተ ክኸእል እሞ ካብ ኃጢአተይ ተመሊሰ ንድላይካ ክልኣኽ ጸጋኻ ኣበኒ ንበሎ ነዚ ኸኣ ይብቅዓና።

ኣባ ንጉሠ ፍሥሓ